



IL-MILIED FIL-QALA FL- IMGHODDI

Anton Buttigieg P.E.P.

Il-Milied hu jum ta' ferħ, ta' hena, ta' sebh u ta' sliem. Jum għażiż għaliex ifakkarna fil-ħbiberija mill-ġdid li twettqet bejn Alla u l-bniedem.


F'raħal twelidi, il-Qala, il-familji kienu jibdwew mill-ewwel ta' Diċembru jaħsbu f'din il-festa. Meta jien kont tfal, ma kienx ikun hawn presepji, imma kull Omm f'kull familja, kienet tpoġġi maxtura tal-kartun fuq il-gradenza f'post prominenti fid-dar, bhala thejjija għall-miġja tal-Messija. Ta' IO snin (fil-1920) kont bdejt immur is-Seminarju, ir-Rabat. Minghand ċertu Guzepp tal-Belt, li kien sangristan il-Katidral, u li kien joqgħod bid-dar taħt il-mina ta' fuq is-Sur, kont xtrajt presepju l-ġmiel tiegħu. Kien jiswa xelin u sitt ħabbiet (5c 2). Guzepp ma riedx flus, imma ried li bihom nixtrilu l-ġibs biex ikun jista' jużah għall-forom u għall-pasturi.

'Il-quddiem bdew isiru presepji. Min jagħmlu tal-ġebel, min tal-kartapesta, insomma skond il-gosti. Konna nagħmlu djar tal-kartun u l-pasturi konna nixtruhom mir-Rabat. Kull tifel kien iffissat li jkollu l-miħna u l-ilma 'niezel. Konna mmorru nfiṭtxu l-leħjet ix-xiħ minn tarf il-Qala, fejn hemm art selvaġġa. Sagħtar kien hawn bl-abbundanza, u biex inżidu l-ħdura konna nużaw il-ħass li konna ngibuh minn ħdejn il-Belveder. Kienet drawwa tagħna t-tfal li konna nżejnu l-presepju b'bebbux ikkullurit, aħmar, abjad u isfar. F'kamra fid-dar tagħna kont nagħmel il-presepju tiegħi. Ħafna tfal kienu jiġu jarawh bil-lejl, billi kont nuża kwantita' ta' xema li kont nixgħelhom fl-għerien. Illum jużaw dawk il-lampi kkulluriti tal-elettriku.

Il-Funzjoni tal-Knisja.

L-Altar maġġur kien ikun armat kif imiss, u jiddendel id-damask. Il-knisja kienet tkun miżgħuda bin-nies għall-quddies ta' nofs il-lejl. Qabel il-quddies kienet issir purċissjoni mis-Sagristija. Il-Kappillan kien jerfa' Bambin kbir u sabiħ, u fl-aħħar jitle' jpoġġih f'postu fil-gilandra fuq l-altar maġġur. L-abbatini konna nkunu preżenti għall-quddies. Niftakar li minn hin qabel, konna naħbu qniepen zġhar, biex mal intonazzjoni tal-Glorja, kulhadd jinfexx idoqq. Din il-ħaġa konna nistennewha minn sena għall-oħra. Il-funzjoni kienet tieħu fit-tul, pero' kollox kien jispiċċa sas-sagħtejn ta' fil-ghodu. L-ghada fil-erbgħa ta' fil-ghodu kien jerġa' jibda l-quddies, u ħadd mill-parruċċani ma kien ikun sodisfatt jekk ma jismax tliet quddisiet.

Nhar il-Milied fil-ghodu t-tfal kollha kienu jqumu jilagħbu l-lewż fit-triqat. Dak iż-żmien karozzi ma kienx hawn, u meta kien jgħaddi xi karettun ma kienx ifixkilhom. L-iktar loġħba mfittxija għalina s-subien, kienet il-Fatt. Konna nħażzu ċirku fl-art u npoġġu fih numru ta' lewż. Tmien passi 'l bogħod konna nagħmlu l-Mola, (biċċa ġebła bhala



sinjal). Kien jintlagħab bejn tliet jew erbat itfal. Konna naqtgħu min jiġi l-ewwel u dak li jgib il-boċċa l-egreb lejn il-Mola, kien imiss lilu li jibda. Dan kien ikollu l-ghażla; jew igara mill-ewwel għall-Fatt, u dak il-lewż li johrog jiehdu, jew iressaq u jqarreb il-boċċa kemm jista' jkun qrib il-Fatt. Ta' warajh jagħmel l-istess ħaġa, sakemm fl-aħħar jintrebħu l-lewż kollha. Dawk li jkunu ressqu qrib il-fatt, imbagħad wara xulxin jippruvaw johorġu l-lewż mic-ċirku biex jehduhom. Kien isir loġħob lehor f'din il-ghodwa bhala tal-Hofra u taċ-Ċappella.

Presepju Mekkaniku

Daqs erbgħin sena ilu, Dun Guzepp Vella kien bena l-ewwel presepju mekkaniku f'Għawdex. Nies minn kull rokna ta' gżiritna kienu jiġu jarawh. Kienu jinkrew xarabanks apposta. Kien fih wisq x'tara! Għax-xenarju hu kiseb l-ghajjuna tal-pittur Ġanni Vella. Il-Presepju mbagħad li kien holqien tas-sacerdot zagħżugh kien ħaġa mhux biss monumentali iżda ħajja għax l-ghadd kbir ta' pasturi li kien fih, kważi kollha kienu jitharrku.

Biċċa xogħol tassew sabiħa li kellha x'taqsam mal-grotta, kienet dik tar-rġajja. Anġlu sabiħ kien jinżel ikanta mis-sema minn ġos-šħab u jiltaqa' mar-rġajja ġejjin mill-bogħod. Kif jaasal ħdejh, ikellimhom. Dun Guzepp Vella rnexxielu jagħmel l-esperiment ġdid tal-kliem u jagħtihon it-thabbira tal-Messija. Imbagħad jitleq lejn is-sema. Kif hu jibda tiela', stilla sabiħa tiifaċċa u tmexxi lir-rġajja lejn il-grotta fejn huma jidhlu minn bieb fil-ġenb u jħarsu lejn il-Messija f'hoġor Ommu.

Is-Slaten Maġi kienu jiġu mill-bogħod u joffru r-rigali. Il-pasturi kollha kienu jiċċaqilqu, u moviment li kien wisq għall-qalb it-tfal, kien meta minn merħla šħiħa ta' mogħoz, wiehed kien jara żewġ mogħżiet jirumbaw lil xulxin.

Għall-bidu ħadd ma kien iħallas biex jarah, imma meta ġibdu l-attenzjoni ta' Dun Guzepp biex jagħmel xi ħaġa għall-offerti bis-soldi, ingabret somma tant sabiħa biex biha thallset l-ispiża biex ikabbru s-Sala Parrokkjali, fejn kien isir il-Presepju.

Illum il-festi tal-Milied fil-Qala saru iktar elaborati. In-nies għandhom iktar flus x'jonqu. Ma hemmx dar waħda li ma għandhiex Presepju, jew Bambin imżejjen f'tieqa jew gallarija.

Jidhol kemm jidhol materjalizmu fir-raħal tagħna, il-Milied qatt m'hu ser jitwarrab, għax kemm il-kbir kif ukoll iż-zgħir ikunu jistennew minn sena għall-oħra. ★